

# افغانستان آزاد – آزاد افغانستان

AA-AA

چو کشور نباشد تن من مباد بدین بوم و بر زنده یک تن مباد  
همه سر به سر تن به کشتن دهیم از آن به که کشور به دشمن دهیم

www.afgazad.com

afgazad@afgazad.com

Literary - Cultural

ادبی - فرهنگی

صمد بهرنګي

ژباړه: څرک

## د شناخت په هکله یو څو خبرې (دریمه برخه) (تاریخ او ادبیات)

کلیسا، د نوي ستور پېژندنې پوهې په وړاندې خند

اوس مو چې د طب پوهې اوږده او بريالی جگړه ولوسته او هغه خنډونه مو وپېژندل چې کلیسا به د انساني او اخلاقي اصولو د ساتنې په نوم د هغه په وړاندې درول، نو نجوم او هغه جگړه چې ستورپېژندونکو او ریاضي پوهانو د پخوانیو علومو (توراتي او بطلیموسي هیات) او د هغه ملاتړي کلیسا په ضد پیل کړی ده او هغه سر بندنې چې په دې لاره کې دالی شوي، تر ارزونې لاندې ونیسو.

ریاضیات او نجوم د شپاړسمې پېړۍ د دویمې نیمایي نه نوی ژوند پیلوي او هر ځای کې «اسکولاستیک» او کلیسا او سپېڅلي کتاب ته د جگړې اعلام کوي. باید زیاته کړو چې «اسکولاستیک» او کلیسا تل له عیني او حسي تماس نه په تینته وو. له همدې کیله یې په سر تمبه توب هڅه کوله چې علم له طبیعت او د هغه له قوانینو نه لیري وساتي. په دې پوهیدل چې طبیعت ته نژدیوالی او د عینیاتو د مطالعې او آزمایشونو رواجوال به هغوی د ایده الیزم د مانۍ له نسکوریدو سره برابر وي.

په هر اندازه چې د زورپالنې او خرافي په وړاندې عصیان لاقوت موند، دا دواړه - اسکولاستیک او کلیسا - لا پسې یو بل ته نژدې کیدل. کله چې د نوي نجوم پوهې، د کلیسا خیالي مانۍ او جبارانه قدرت وګواښه، دا ماتې خورلي فلسفه، د مخالفانو د سوځولو او د خپل د څپڅپانده قدرت د ساتلو لپاره، د لرګیو د لویو ډیرۍ د مرستې په لټه کې شوه.

لهستانی کوپرنیک په کال ۱۵۴۳ کې په زغرده اعلان وکړ: دا ځمکه چې پخوا د آسمانونو د بی حرکت مرکز په نوم پېژندل کیده، د دې ترڅنګ چې په خپل شاوخوا کې څرخیري، د لمر شاوخوا هم څرخیري. پداسې حال کې چې د تورات له نظره دا یوازي لمر دی چې د ځمکې شاوخوا څرخیري. تورات کې په بنکاره ډول لولو چې د «زړونه» په دستور، لمر له حرکت نه ودریدو تر څو هغه خپله بریا پای ته ورسوي. آیا ممکن دی چې سپېڅلی کتاب دې اشتباه ووايي او خطا دې وکړي؟

کپرنیک پخپل ټول ژوند کې د دې پوښتنې له طرح کولو یا ځواب ورکولو نه ډډه کوله او ژوند یې کلیسا سره په سولې او پخلاینې کې پای ته ورسید. خو هغه ساعت شمیرې بمب چې کپرنیک د کلیسا مخې ته ایښودلې و، وروسته وچاودید او کلیسا ته یې خطر و نه ایجاد کړل.

پیر روسو لیکي، وروسته له هغه چې د کپرنیک د مرگ نه پنځه ویشته کاله ووتل، یو ناڅاپي د گوت گوت نه د اعتراض فریاد راپورته شو او د بطلیموس پلویانو د لعنت او نفرین غږ د کپرنیک د پلویانو او ستایونکو غږ سره گډ شو.

جوردانو برونو د کپرنیک د فرضیې نه د دفاع او د افسون گری په تور د انکیزیسون (په کلیسا یوري ترلی د عقایدو د تفتیش سازمان) د تورو تمبو شا ته د اته کالو د تیریدو وروسته د اور په لمبو کې ژوندي وسوځول شو. هغه د گالیله ملگری هم و.

د دې پېښې نه دوه زره کاله وړاندې، فیثاغورث او د هغه یارانو د ځمکې پر گرځیدني پوه شوي وو، خو پداسې دنیا کې چې د ځمکې مرکزیت او سکون، د توانگرانو او زورمندانو د حکومت بنسټ و، د فیثاغورث او یارانو نظریه له یاده ووتله، او بطلیموسي هیأت او د ارسطو احکام او د ساکنې ځمکې په دور د بلورین غږ جوړونکي افلاکو گردش، په سپیڅلتیا بدله شوه.

د زیاتونې وړ ده چې د پخواني نجوم سره سم، هر ستوري د یو بشقاب په شان دی چې د آسمان پر بلورین سقف یوري نښتی دی او هر شی د ځمکې په شاوخوا کې په گرځیدو کې دی او ځمکه ثابتې او د عالم مرکز ده. کلیسا د دې نظریې نه په عامیانه تعبیر سره نتیجه واخیسته چې د پاپ مانې هم د ځمکې مرکز دی او پخپله پاپ د ځمکنيانو ساتونکی دی.

باید ځمکه د جهان مرکز وي او ساکنه، تر څو د پاپ مانې د ځمکې مرکز او ثابت وانگیرل شي. په پیریو ویل شوي چې پر بلورینو گنبدونو نقش شوي ستوري، د ځمکې په خدمت کې د دې په شاوخوا گردش کوي، او په ځمکې باندې مالکان داسې مرکز گرځیدلي دي چې ټول رعایا یې باید په شاوخوا وگرځي. که بلوري افلاک یو له بل نه وښیندل شي او ځمکه هم د بې شمیره ستورو په شان یو گرځیدونکې او بې قراره ستوري شي، څه معلوم چې "هغه بزگران چې په بې رمقه پټیو کې بې ساه وځي" د خپل فقر او رخ په حکمت کې شک ونکړي؟ دا هغه بی اندازه ویره ده چې کلیسا یې د سپیڅلي ارسطو د احکامو د نقض کیدو څخه لرې. همداسې و چې د پخوانیو علومو او د نوي نجوم د پوهې پر پوله ستره او خونړی جگړه ونښتله. وړاندې لدې چې د نوي نجوم د مخکینانو سرگذشت ته اشاره وشي، بده به نه وي چې په اروپا کې د «مذهبي ریفورم» نه هم یو دوه درې خبرې وشي.

لوتر په شپارسمې پېړۍ کې د کاتولیک کلیسا په مذهب کې د سمون غوښتونکی شو او پدې توگه د یوې ستري مذهبي تفرقي بنسټ کېښودل شو. سمون غوښتونکي فرقه، پرتستان ونومول شوه.

د کاتولیک په خلاف پرتستان مذهب، د پاپ او کلیسا په اختیار کې "فرد" لاس او پښې ترلی نه کېښوده. د «لغت نامې» خاوند، علي اکبر دهخدا، داسې لیکي: "د کاتولیک کلیسا ځان د هغه حقیقت یوازیني حافظ او قاضي گڼه چې په سپیڅلي کتاب کې لیکلی او د سنت له لارې حفظ شوی او د پاپانو عالي شورا لخوا تایید شوی دی. د دې په خلاف، پرتستانانو د ایمان مقیاس سپیڅلي کتاب گڼه خو "فردی عقل" یې معتبر او د هغه مفسر گڼه."

(د پرتستان تر مادي لاندې)

د روم کلیسا چې کله ویني سمون (رفورم) د مذهب قلمرو کې د فکري آزادۍ د پراختیا په لور کې، هڅې پیل کوي آن دا چې په اولسمه پېړۍ کې ریشیلیو د دیارلسم لویې وزیر پرېکړه کوي چې د پرتستانانو مصونیت باطل کړي او کوي.

لږ څه وروسته هم یو فرمان صادرېږي چې په ترڅ کې یې باید د پرتستانانو ټول معابد رنگ کرل شي. د هغوی مذهب او د عبادت رسم دې ممنوع شي. مدرسې یې وتړل شي او ...

هغه وزیران چې د پرتستان مذهب د بطلان د اعلام او تصویب نه ډډه کوي، تبعید کېږي او مخالفان سختي شکنجې ویني او محکوم کېږي چې باید د بردو په شان په بیړیو کې پارو ووهي.

«ټول پوهیږي چې دا دستورات په څومره تاوتریخوالي او سختۍ سره پلي کېږي او ټول پوهیږي چې دا منشور فرانسې ته کومې ناخوالي ورپه برخه کوي. خو عجیبه دا چې دا اقدامات د مادام سویه او لافانتین او برونر په شان پیژندل شوو کسانو لخوا تایید کېږي.» \*

نوي پوهې په پیړیو د مشاهدې او ازمايښت په مرسته جگړه وکړه تر څو د زرو سنتونو د استبداد یوغ لیرې واچوي. لومړی متجددو هنرمندانو پر ارسطو سخت گوزارونه وکړل او د هغه الگو شوي شخصیت یې ونړو. وروسته وژال او سروه، جالینوسي طب یو موټی خرافات وباله بیا نو کپرنیک ته وار ورسید او هغه په احتیاط او نظم سره، د بطلیموس نجومی احکام له جرې راوویستل.

دې حادثې او بهیرونو، وچ مذهبي انضباط او زور اخلاق متزلزل کړل. دې موده کې چې "مذهبي سمون" (مذهبي رفرم) کاتولیک کلیسا له نوي گواښونو سره مخ کړې وه د کلیسا جنده لرونکي په لټه شول چې په وارخطایۍ د سپیڅلي کتاب مرستې ته ملا وتړي او مذهب د نوي پوهې له منگولو نه وژغوري.

د دین د مشرانو ټولنه په چټکۍ جوړه شوه او ټول "ظالمه او خطرناک" کتابونه یې له منځه یوړل. علمي پلټنه کبیره گناه گنل کیده. د دې لپاره چې د بې دینۍ او مذهبي چارو پر وړاندې د بې پروایۍ د ځپاند سیل مخې ته خنډ راوړل کړي، هر چیرې یې لرگي ډیرې کړي وو ترڅو «ملحدان او کافران» پکې وسوځوي.

د تجدد پلویانو د له منځه وړلو سره د نوي پوهې د تکامل بهیر په لنډمهاله ډول ودرید خو د کلیسا بې ثمره هڅو کوم ځای ونه نیوه. پییر روسو لیکي: "حقیقت به د زندان او د اور د لمبو په ربره خنډیده."

همدا چې د علمي مسائلو په هکله بحث منع شو، څیړونکو د طبیعت په مشاهدې لاس پورې کړ. پداسې حال کې چې کلیسا علمي بحث، استدلال او تعقل محکوم کړي و، د پوهې اهل لاس تر زني کښینه نستل، او د طبیعت په حیرانونکو پدیدو کې په څیړونو بوخت شول. د جهان د جوړښت او د ستورو په شمیرو کې په څیړنې او د هغوی د جدولونو په تنظیمولو بوخت شول او کلیسا د دې لټنو او پلټنو د پایلو نه بې خبره، د هغوی په وړاندې کوم خنډ رامنځته نه کړ. پدې توگه د نویو او پرېکنډو عقایدو ځپاند سیل رهي شو او د کلیسایي خرافات جرې یې راویستلې. د نویو عقایدو دې ځپاند سیل، د ریاضي د سترو متفکرانو د مغزو نه سرچینه اخیستې وه.

---

\* آزاد فکري تاریخ - د څه پوهیږو ټولگه؟ مخ ۹۴